

# KRONAKA TAL-GHAQDA

## LAQGA TAL-KUNSILL TAL-GHAQDA

### MAR-RUMANZIERA LADY SNOW

**B**'INIZJATIVA tal-Kummissarju għal Malta f' Londra, Chev. Ed. Ellul, il-Kunsill tal-"Għaqda" ftiehem li jkollu laqgħa ma' Lady Snow (fl-arti magħrufa bl-isem ta' Pamela Hansford Johnson), rumanziera, li nżertat għet hawn Malta flimkien ma' Sir C. B. Snow, żewġha. wieħed mill-Membri tad-Delegazzjoni dwar il-bżonnijiet ta' l-Università Rjali ta' Malta.

Fit-3 ta' Lulju, fis-6 p.m. il-Kunsill tal-"Għaqda" kellu laqgħa ma' Lady Snow u żewġha, Sir C. B. Snow, fil-Kamra tal-Professuri l-Università. Kull membru tal-Kunsill tal-"Għaqda", li ha sehem fil-laqgħa, gie ippreżentat lilha mill-President tal-"Għaqda", il-Profesur Kav. G. Galea. Il-laqgħa kienet waħda mill-okkażjonijiet sbieħ għall-"Għaqda" biex tigi magħrufa fl-importanza tagħha letterarja u uffiċjali fil-Gżejjer ta' Malta.

Wara konversazzjoni ferrieħa mal-membri u sinjuri nisa tagħhom mal-mistednin, waqt "riċeviment" li sar b'għieh tagħhom, il-President tal-"Għaqda", il-Prof. Kav. G. Galea, fis-ser il-pjaċir li kellhom il-membri tal-"Għaqda" li jiitaqgħu ma' Sir Charles u Lady Snow f'okkażjoni ta' hbiberija u intimità. Il-President tkellem fuq fuq dwar il-bidu u l-progress tal-"Għaqda", u semma x-xogħol tagħha u s-suċċessi li kellha b'riżq l-ilsien Malti u l-letteratura Maltija. Hu semma wkoll fuq il-għid li jista' b'mezz laqgħat bħal dawk bejn kittieba ta' hosta nazzjonijiet li b'hekk isiru jafu u jagħrfu lil xulxin.

Lady Snow uriet il-ferħ tagħha b'dik il-laqgħa ma' l-awturi Maltin u n-nisa tagħhom. Qalet li hi munn dejjem kienet tal-fehma li jista' jsir għid bla tarf fil-qasam letterarju u soċjali jekk ikun hemm aktar laqgħat bejn il-kittieba u awturi ta' diversi nazzjonijiet. Id-dispjaċir tagħha kien li hi ma tistax taqra bil-lingwi kollha biex tkun tista' tapprezza l-għmiel u

---

l-benna tal-letteraturi strangieri, fosthom tal-Malti, u b'hekk tkun tista' wkoll tikseb idejiet u ispirazzjonijiet mill-awturi barranin.

Fl-ahharnett tkellem Sir Charles fejn irringrazzja lill-membri tal-“Għaqda” għall-unur li għamlu lilu u lil martu b'dak ir-riċeviment. Semma kemm il-Maltin għandhom hajra jilqgħu bil-qalb lil-barrani u qal li l-miġja tiegħu f'din il-Gżira u dik il-laqgħa ma' l-awturi Maltin jibqa' dejjem jiftakar fihom b'ferh u għoġba.